



**FIL-QORTI ĊIVILI  
(SEZZJONI TAL-KUMMERĊ)**

**ONOR. IMĦALLEF  
IAN SPITERI BAILEY LL.M. LL.D.**

**Illum, it-Tnejn, 4 ta' Diċembru, 2023**

**Kawża Nru. 16**

**Rik. Nru. 34/2023 ISB**

**Noel Anastasi għan-nom ta' Barbon  
Holdings Limited kif debitament awtorizzat**

**vs**

**Registatur tal-Kumpaniji**

**Il-Qorti,**

Rat **ir-rikors** tar-rikorrent **Noel Anastasi noe**, intavolat fl-10 ta' Mejju 2023, li permezz tiegħu huwa talab lill-Qorti sabiex:-

*“...tordna li l-isem tal-kumpanija Propgen Limited jerga jiddahhal fir-Registru tal-Kimpanniji b'dana illi l-kumpanija*

*titqies li kompliet bl-esistenza taghha daqs li kieku isimha ma kienx thassar u dana taht dawk id-direzzjonijiet u provvedimenti li jidhrihla xierqa u opportuni u dana ai termini inter alia tal-artikolu 325 (4) tal-Att dwar il-Kumpaniji (Kap 386 tal-Ligijiet ta' Malta)."*

U dan wara li ppremetta:

- 1. Illi l-esponent kien nominat bhala likwidatur tas-societa Propgen Limited (– C37777). Illi l-kumpanija Propgen Limited tixtieq tibqa topera bhala societa. Illi dan l-ahhar ngab a konjizzjoni tar-rikorrenti il-fatt li l-kumpanija Propgen Limited kienet tnehhiet minn fuq ir-Registru tal-kumpanniji.*
- 2. Illi l-kumpanija thassret minn fuq ir-Registru tal-Kumpaniji ai termini tal-artikolu 325 tal-Att dwar il-Kumpanniji (Kap 386) b' f'Ottubru 2022.*
- 2. illi r-rikorrenti ma kienx ircieva korrisondenza dwar it-thassir tal-kumpanija.*
- 3. illi ir-rikorrenti hass ruhu aggravat bil-fatt li l-isem tal-kumpanija thassar minn fuq ir-Registru tal-Kumpanniji u ghandu kull interess illi l-istess kumpanija terga titqieghed fuq ir-Registru tal-Kumpanniji u tibqa topera sakkemm issir il-likwidazzjoni finali. Illi diga gie preparate scheme of final distribution izda billi hemm flus fil-Bank hemm lok li din il-kumpanija terga tiddahhal fir-Registru tal-kumpaniji.*
- 4. Illi r-rikorrenti huwa lest li jiehu kull azzjoni mehtiega sabiex tigi regolarizzata l-pozizzjoni tal-kumpanija in kwistjoni.*
- 5. Illi r-rikorrenti hija lesta li tissotometti d-dokumentazzjoni nieqsa kollha u thallas l-penali u/jew spejjes dovuti lir-Registratur u l-ispejjes ta' din il-kawza.*

Rat **id-dokumenti** pprezentati mar-rikors (fol 4 sa fol 18).

Rat **id-digriet** taghha tal-15 ta' Mejju 2023 fejn ir-rikors kien appuntat għas-smigh għall-udjenza tal-10 ta' Lulju 2023 fid-9:30 a.m.

Rat illi fit-28 ta' Ġunju 2023, ir-**Reġistratur tal-Kumpaniji** intimat ippreżenta **r-risposta** tiegħu (fol 24) bid-dokumenti hemmhekk annessi, li permezz tagħha, huwa sostna:

*Illi in kwantu għall-meriti fattwali ta' din il-kawża l-intimata Reġistratur tirmetti ruħha għall-provi u għall-ġudizzju abbli ta' din l-Onorabbli Qorti;*

*Illi wara illi r-Reġistratur irċieviet d-dokumentazzjoni mibgħuta lilha għax-xoljiment u għall-kancellament tal-kumpanija Propgen Limited (C 37777), wara li kkonfermat illi huma konformi mal-liġi, hija mxiet sabiex tirreġistrahom skont l-Artikolu 401 tal-Att dwar il-Kumpaniji;*

*Illi għalhekk wara li rreġistrat id-dokumentazzjoni mibgħuta mill-istralċjarju, l-esponenti pproċediet sabiex fit-13 ta' Lulju 2022, tippubblika l-avviż illi l-kancellament tal-kumpanija kellu jġi fis-señħ f'għeluq it-tliet xhur mid-data tal-publikazzjoni tal-avviż imsemmi;*

*Illi ta' min jinnota, illi l-imsemmija soċjeta' ġiet imħassra wara li ġiet xolta volontarjament fit-30 ta' Ġunju 2021 u kkancellata minn fuq ir-Reġistru tal-Kumpaniji fuq proċedura mibdija mill-kumpanija u l-uffiċjali stess;*

*Illi fir-rikors promotur, ir-rikorrenti qiegħed jisħaq illi huwa kien ġie appuntat bħala likwidatur tas-soċjeta', iżda fl-istess ħin l-istess kumpanija kienet xtaqet tibqa topera bħala soċjeta;*

*Illi l-esponenti ma tistax tifhem kif ir-rikorrenti kien il-likwidatur tal-kumpanija odjerna u għaldaqstant wieħed għandu jifhem li kien hu stess li lesta l-proċeduri kollha għax-xoljiment u l-istralċ volontarju tal-istess kumpanija u kif fl-istess ħin qed jgħid illi kien wara li huwa ngħib a konjizzjoni tal-fatt illi l-kumpanija kienet tneħħiet minn fuq ir-Registru tal-Kumpanijj;*

*Illi għaldaqstant fil-proċeduri odjerni r-rikorrenti qiegħed jitlob sabiex dina l-Onorabbli Qorti jogħgobha tordna l-isem tal-kumpanija Propgen Limited jerga jiddaħħal fir-Registru ai termini tal-artikolu 325(4) tal-Kap. 386 tal-Liġijiet ta' Malta. Iżda, ta' min wieħed jgħbed l-attenzjoni illi dan ma jistax isir abbażi ta' dana l-artikolu minħabba l-fatt illi hekk kif ingħad iżjed qabel, il-kumpanija ġiet xjolta b'mod volontarju u mhux mir-Registratur, abbażi tal-artikolu 325 tal-Att;*

*Illi għalhekk, fl-umli opinjoni tal-esponenti, l-artikolu korrett li kellu jġi invokat fil-każ de quo kien proprju l-artikolu 300A tal-Att illi jipprovdi rimedju fejn l-istralċ jerga jinfetaħ mill-ġdid;*

*Illi tajjeb li wieħed jinnota illi minkejja tali pubblikazzjoni, ħadd ma għamel xi tip ta' oġġezzjoni għat-tħassir tal-isem tas-*

*soċjeta' in kwistjoni matul it-tliet xhur fuq imsemmija, iżda tali oġġezzjoni qegħda ssir issa kważi sena wara li l-isem tal-kumpanija tħassar minn fuq ir-Registru;*

*Illi f'każ ta' stralc' volontarju, bħal ma kien dak tal-kumpanija Propgen Limited, l-obbligi u responsabbilitajiet legali tal-istralċjarju huma iktar onerużi. Għaldaqstant, l-istralċjarju irid jassigura ruħu illi l-affarijiet ġew verament iffinalizzati u li jiddetermina illi d-drittijiet u kundizzjonijiet miftehmin tal-kumpanija jkunu verament għaddew, qabel ma jgħaddi għas-sottomissjoni tad-dokumentazzjoni finali;*

*Illi l-esponenti, bla preġudizzju għas-suespost, tħoss illi kemm il-darba dina l-Onorabbli Qorti jogħgobha tagħti dan r-rimedju eċċezzjonali, għandhom jiġu stabbiliti b'mod ċar l-iskop u l-perjodu kif ukoll jingħataw dawk id-direttivi u kundizzjonijiet kollha li hemm bżonn f' dan il-każ sabiex l-affarijiet ma jitwalux bla bżonn;*

Rat illi fl-udjenza tal-10 ta' Lulju 2023, deher l-Avukat Philip Manduca għar-rikorrent u dehret l-Avukat Claudette Fenech għar-Registratur tal-Kumpaniji.

Rat il-verbal tal-udjenza tal-10 ta' Lulju 2023, minn fejn jirriżulta illi bi qbil bejn id-difensuri tal-partijiet, il-kawża tħalliet għal-lum għall-provvediment.

Rat l-atti l-oħra tal-kawża.

**Ilkunsidrat:**

Illi jirriżulta illi din hija azzjoni mressqa mir-rikorrent *ai termini* tal-**Artiklu 325(4) tal-Kap 386 tal-Liġijiet ta' Malta**, u li permezz tagħha, ir-rikorrent, li kien stralċjarju tal-kumpanija **Propgen Limited (C 37777)**, liema kumpanija tħassret minn fuq ir-Registru tal-Kumpaniji fit-13 ta' Ottubru 2022, qed jitlob illi terga' tiġi restitwita fuq ir-Registru.

Illi kif jirriżulta mir-rikors promotur, jinħtieġ illi ssir il-likwidazzjoni finali peress illi hemm skema finali ta' distribuzzjoni u billi hemm flus il-Bank, huwa meħtieġ illi l-kumpanija terga' tiddaħħal lura fuq ir-Registru.

Illi r-rikorrenti ddikjara mill-bidu, sa mir-rikors promotur, illi huwa kien lest li jieħu kull azzjoni meħtieġa sabiex tiġi regolarizzata l-pożizzjoni tal-kumpanija in kwistjoni **Propgen Limited (C 37777)** u fil-fatt iddikjara li lesta tieħu kull azzjoni meħtieġa sabiex tkun f'pożizzjoni li tirregolarizza l-pożizzjoni tal-kumpanija in kwistjoni.

### **Ikkunsidrat ulterjorment:**

Illi l-intimat Registratur jgħid illi l-kumpanija msemmija ġiet mħassra mir-registru wara li ġiet xolta volontarjament fit-30 ta' Ġunju 2021 u għaldaqstant ma tistax tiġi rattivata permezz tal-Artikolu 325(4) iżda se mai, permezz tal-Artikolu 300A illi jipprovdi rimedju fejn l-istralċ jerga' jinfetaħ mill-ġdid.

Oltre minn hekk iżid li f'każ ta' stralċ volontarju l-obbligi u r-responsabbiltajiet legali tal-istralċjarju huma iktar onerużi u l-istess stralċjarju irid jassigura ruħu illi l-affarijiet ġew verament iffinalizzati qabel ma jgħaddi għas-sottomissjonijiet tad-dokumenti finali.

### **Ikkunsidrat ulterjorment:**

Illi l-Qorti trid qabel xejn tosserva illi mill-atti quddiemha ma jirriżultax x'inhu l-interess ta' Barbon Holdings Limited f'dawn il-proċeduri u ma jirriżultax l-involviment ta' din is-socjetà fil-kumpanija Propgen Limited.

L-intimat Registratur, fir-risposta tiegħu, ma qajjem ebda oggezzjoni f'dan is-sens. Dan magħdud il-Qorti sejra tikkunsidra illi r-rikorrenti fil-vesti personali tiegħu kien in effetti l-likwidatur tal-kumpanija Propgen Limited. Ir-Registratur intimat għadda biex issottometta li din il-proċedura kellha ssir *ai termini* l-Artikolu 300A tal-Kap 386 u mhux l-Artikolu 325(4) tal-istess KAP tal-Liġijiet ta' Malta. Din il-Qorti għalhekk teħtieġ li qabel xejn teżamina l-għan tal-artikoli citati u kif japplikaw jew japplikawx għall-proċeduri odjerni.

Il-Qorti qabel xejn tqis illi jirrizulta mill-atti, provi mressqa mir-Registratur intimat imma mhux ikkontestati, illi:

- Fit-30 ta' Ġunju 2021, ir-Registatur intimat kien mgħarraf illi Propgen Limited kienet qed tagħti avviż illi għaddiet riżoluzzjoni straordinarja datata dakinhar stess sabiex il-kumpanija tgħaddi minn *voluntary winding up*.
- Dakinhar stess, ir-Registratur intimat kien mgħarraf illi l-likwidatur kien ser ikun ir-rikorrent, Noel Anastasi.
- Fit-30 ta' Ġunju 2022, l-istess Noel Anastasi kien informa lir-Registratur intimat illi kienu saru l-*liquidation accounts* u l-*scheme of distribution* approvati mis-soċji f'laqgħa ġenerali straordinarja tat-28 ta' Ġunju 2022. Talab illi għalhekk isem il-kumpanija Propgen Limited C-37777 tiġi *struck off* mir-Registru.
- Fit-13 ta' Lulju 2022 saru l-Avviżi relattivi u bil-pubblikazzjoni tat-13 ta' Ottubru 2022, il-kumpanija *de quo* ġiet *struck off*.

Issa, l-**Art. 325(4) tal-KAP 386 tal-Liġijiet ta' Malta** jgħid testwalment hekk:

*Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Registru bis-saħħa ta' dan l-artikolu, il-Qorti, fuq rikors magħmul mill-membri jew kreditur jew minn dik il-persuna l-oħra, qabel ma jgħaddu l-ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhol fir-registru, tordna li dak l-isem jerġa' jidhol fir-registru, u mal-konsenja ta' kopja ufficjali tal-ordni mir-Registratur tal-Qorti lir-Registratur għar-registrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha tagħti dawk id-direzzjonijiet u tagħmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Registratur għandu minnufih jgħaddi biex jippubblika avviż fil-Gazzetta jew fuq website*

*miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerga' jidħol fir-registru.*

Iżda dan l-artikolu ma jistax jinqara f'vakuum, imma jeħtieġ jinqara' u jiġi applikat fil-kuntest ta' dak li ġie krejat u għalhekk jrid jittieħed dejjem fil-kuntest tal-**Artikoli 325(1) (2) u (3)** li jgħidu testwalment hekk:

**325.** (1) *Meta r-Registratur ikollu raġuni biżżejjed biex jaħseb li kumpanija ma tkunx qed tmexxi negozju jew ma tkunx qed topera, dan jista' jibgħat lill-kumpanija ittra bil-posta fejn jistaqsi jekk il-kumpanija tkunx qed tmexxi negozju jew tkunx qed topera*

(2) *Jekk ir-Registratur jirċievi twegiba fis-sens li l-kumpanija ma tkunx qed tmexxi negozju jew ma tkunx qed topera, jew jekk ma jirċevix twegiba fi żmien xahar minn meta jkun bagħat l-ittra, dan jista' jibgħat lill-kumpanija bil-posta u jippubblika avviż fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta li, f'egħluq tliet xhur mid-data tal-aħħar pubblikazzjoni tal-imsemmi avviż, l-isem tal-kumpanija għandu, kemm-il darba qabel ma tintwerix raġuni biex isir kuntrarju jew jekk ir-Registratur ikun sodisfatt li hemm raġunijiet biżżejjed biex ma jipproċedix bit-tħassir, jiħassar minn fuq ir-registru, u l-attiv tal-kumpanija jgħaddi f'idejn il-Gvern ta' Malta.*

(3) *Jekk, f'xi każ fejn kumpanija tkun qed tiġi stralċjata volontarjament, ir-Registratur ikollu raġuni biżżejjed biex jaħseb jew li ebda stralċjarju ma jkun qed jaġixxi jew li l-affarijiet tal-kumpanija jkunu stralċjati għal kollox, u li l-prospetti li huma meħtieġa li jsiru mill-istralċjarju skont l-artikolu 322 ikunu tard b'sitt xhur jew iktar, ir-Registratur jista' jippubblika fil-Gazzetta jew fuq website miżmuma mir-Registratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta, avviż li f'egħluq tliet xhur mill-aħħar pubblikazzjoni tal-imsemmi avviż, l-istralċ tal-kumpanija għandu, kemm-il darba qabel ma tintweriex raġuni biex isir kuntrarju, jitqies li jkun ġie mitmum u konsegwentament li l-isem tal-kumpanija jiħassar minn fuq ir-registru. Ir-Registratur għandu jieħu ħsieb jibgħat bil-posta kopja tal-imsemmi avviż lill-kumpanija u lill-istralċjarju, jekk ikun hemm. Malli jagħlaq l-*



*imsemmi żmien ta' tliet xhur l-istralċ tal-kumpanija għandu, kemm-il darba qabel ma tintwerix raġuni biex isir kuntrarju, jitqies li jkun ġie mitmum u r-Registratur għandu jhassar l-isem tal-kumpanija minn fuq ir-registru u l-attiv tal-kumpanija jgħaddi f'idejn il-Gvern ta' Malta.*

B'hekk l-Artikolu 325(4) jikkontempla sitwazzjoni fejn ir-Registratur tal-Kumpaniji jkun hu minn jeddu neħħa l-isem tal-Kumpanija minn fuq ir-Registru għax tkun fil-fehma tiegħu seħħet waħda mis-sitwazzjonijiet kontemplati mill-istess artikolu. Ta' min jinnota li f'dawn il-każijiet l-*istatus* tal-kumpanija jkun jimmarka bħala *struck off as defunct*. F'dan il-każ il-persuna interessata li l-kumpanija terġa' titqiegħed fir-Registru trid tagħti ġustifikazzjoni dwar għaliex dan għandu jsir u ċjoè li jew il-kumpanija ser tiġi in regola mal-Kap 386<sup>1</sup> jew li hemm drittijiet ta' terzi li l-unika mod li jistgħu jiġu enforzati hu billi l-kumpanija terġa' titqiegħed fir-registru.<sup>2</sup>

Mill-banda l-oħra l-**Artikolu 300A** jgħid testwalment hekk:

**300A (1)** *Meta fil-kors tal-istralċ ta' kumpanija l-istralċjarju ma jkunx ikkalkola xi assi tal-kumpanija, u l-isem tal-kumpanija jkun tħassar minn fuq ir-registru, kull persuna interessata tista' b'rikors, titlob lill-Qorti biex tordna r-rettifika tal-iskema ta' distribuzzjoni, u l-Qorti tista', meta jidhrilha xieraq, tordna dik ir-rettifika taħt dawk il-pattijiet u l-kondizzjonijiet li jidhrilha xierqa.*

(2) *Meta kumpanija tkun għamlet distribuzzjoni lill-azzjonisti tagħha skont skema ta' distribuzzjoni u l-isem ta' dik il-kumpanija jkun tħassar minn fuq ir-registru, kull kreditur li l-pretensjoni tiegħu kontra l-kumpanija ma tkunx ġiet sodisfatta jista', b'rikors, jagħmel talba għal dak li hu dovut lilu mingħand l-azzjonisti tal-kumpanija pro rata għall-ammont li jkun riċevut mill-azzjonisti mad-distribuzzjoni, u l-Qorti tista', meta tikkunsidra hekk xieraq, tordna li jsiru nħlasijiet mill-azzjonisti lil dak il-kreditur taħt dawk il-pattijiet u l-kondizzjonijiet li jidhrilha xierqa. Iżda f'ebda każ ma għandu azzjonist ikun meħtieġ li jikkontribwixxi għal ammont li jkun iżjed minn dak riċevut minnumad-distribuzzjoni.*

(3) *Ma jista' jsir ebda rikors taħt dan l-artikolu wara li jgħaddu nħames snin mid-data li fiha l-isem tal-kumpanija jkun tħassar mir-registru.*

<sup>1</sup> Ara **Maurice Vassallo Eminyan v Registratur tal-Kumpaniji et** deċiża mill-Qorti tal-Appell fil-25 ta' Frar 2021

<sup>2</sup> Ara **Nazzareno Mullet vs Ir-Registratur tal-Kumpaniji** deċiża minn din il-Qorti fil-28 ta' Settembru 2022.

B'hekk l-Artikolu 300A jikkontempla sitwazzjoni fejn l-istralċjarju ma jkunx ikkalkola xi assi tal-kumpanija u għalhekk l-iskema ta' distribuzzjoni tkun saret b'mod skorrett. Isegwi għalhekk, li f'dan il-każ il-kumpanija tkun ġiet xolta, u r-Registatur tal-Kumpaniji ma jkunx minn jeddu għażel li jneħhi l-isem tal-kumpanija minn fuq ir-Registru iżda ikun għamel dan wara li tkun saret il-pubblikazzjoni stipulata fl-Artikolu 401 tal-Kap 386.

### **Ikkunsidrat Ulterjorment:**

Illi verament il-Qorti ma għandiex wisq informazzjoni dwar il-każ odjern u r-raġuni tat-talba, iżda ser tirreferi għal dikjarazzjoni qasira magħmula mir-rikorrenti fir-raba' paragrafu tar-rikors promotur, meta qal "*illi diga' gie preparat scheme of final distribution izda billi hemm flus fil-Bank hemm lok li din il-kumpanija terga' tiddahhal fir-Registru tal-kumpanij*".

Il-Qorti qed tifhem għalhekk illi mhux ser isir bdil fl-*ischeme of distribution*, iżda jridu jiġu biss żbankati xi flejjes mill-Bank skont dik l-istess skema ta' distribuzzjoni sabiex l-iskema tingħata effett konklussiv u finali.

Għall-Qorti ma hemmx dubju illi l-Artikolu 324(4) tal-KAP 386 mhux applikabbli, iżda l-każ odjern jista' jinkwadra fit-termini tal-Artikolu 300A tal-istess KAP.

Huwa minnu illi fl-Artikolu 300A il-liġi tgħid illi dan il-provvediment tal-liġi jista' jiġi utiżżat meta fil-kors ta' stralċ ma jkunx ittieħdu kont ta' xi assi tal-kumpanija, u allura l-Qorti tintalab biex tordna r-retifika tal-iskema ta' distribuzzjoni. Il-Qorti tqis illi strettament il-każ hawnhekk ma jinkwadrax preċiż f'dak li tgħid il-liġi. Ma jirriżultax illi l-flejjes ma ttiħidx kont tagħhom fl-iskema, iżda l-fatt illi ma tqassmux skont l-istess skema ta' distribuzzjoni jammonta, fil-fehma tal-Qorti, għal assi li ma ttiħidx kont tagħhom għal finijiet ta' finalizzazzjoni ta' stralċ tal-kumpanija. Għalhekk mhux ser ikun neċessarju illi ssir retifika, imma ser ikun neċessarju biss illi jingħata effett sħiħ lill-iskema ta' distribuzzjoni billi anke l-flejjes li hemm il-Bank jiġu żbankati u distribwiti skont l-istess skema.

Huwa għalhekk illi l-Qorti ser tgħaddi biex tilqa' t-talbiet magħmula, mhux *ai termini* tal-Artikolu 325(4) tal-KAP 386, iżda *ai termini* tal-Artikolu 300A, *in ogni caso*, kif ġieli qabel irriteniet din il-Qorti, iż-żewġ provvedimenti għandhom fattur komuni – dak illi l-kumpanija terga' titqiegħed lura fuq ir-Registru. Hija r-raġuni u l-iskop għaliex illi tvarja.

**Għaldaqstant**, il-Qorti, fid-dawl tal-provvedimenti tal-KAP 386 hawn fuq ċċitati u fid-dawl ta' dak hawn fuq ikkunsidrat, jidhrilha illi jkun ġust illi:

1. Tordna li l-isem **Propgen Limited (C 37777)** jerga' jidhol fir-Registru tas-Socjetajiet kif mitlub sa mhux aktar tard minn ġimgħatejn mil-lum.
2. Tordna illi jerga' jinfetaħ l-istralċ tal-istess kumpanija **Propgen Limited (C 37777)**.
3. Taħtar lir-rikorrent Noel Anastasi sabiex jassumi l-funzjonijiet, is-setgħat u l-obbligi kollha ta' stralċjarju tal-kumpanija **Propgen Limited (C 37777)**.
4. Tordna lill-istess stralċjarju Noel Anastasi sabiex jagħmel dak kollu li hemm bżonn sabiex:
  - a) Jara illi dan il-proċess ta' kontinwazzjoni u finalizzazzjoni tal-process ta' l-istralċ tal-kumpanija **Propgen Limited (C 37777)** jkun komplut sa żmien massimu ta' senà mil-lum, b'dan illi wara dan il-perjodu r-Registratur intimat jkollu s-setgħa illi jerga' jneħhi isem il-kumpaniji msemmija minn fuq ir-Registru tal-Kumpaniji;
  - b) F'eventwalità illi **Propgen Limited (C 37777)** tikkonkludi l-proċess ta' finalizzazzjoni tal-istralċ u l-istralċ jkun jista' jingħalaq u jiġi finalizzat qabel, allura l-istralċjarju maħtur għandu javża b'dan lir-Registratur intimat sabiex huwa jkun jista' jgħaddi għat-tneħhija tal-isem tal-kumpanija minn fuq ir-Registru tal-Kumpaniji minnufih.
  - c) Illi l-Qorti trid tagħmilha ċara li dan il-provvediment bl-ebda mod ma għandu jfisser li bħal donnu l-Qorti tat jew qed tagħti xi *carte blanche* lill-kumpanija de quo u/jew lill-uffiċjali tagħha u/jew lill-istralċjarju tagħha sabiex isir xi ħaġa oħra, għajr għal dak hawn deċiż u huwa għalhekk illi l-Qorti qed tagħmilha ċara illi *una volta* ri-integrata fuq ir-Registru, il-kumpanija **Propgen Limited (C 37777)** tista' biss, *entro* l-perjodu massimu hawnhekk konċess, tara illi jiġu żbankati l-flejjes illi l-kumpanija għandha fil-Bank u tidistribwihom skont l-iskema ta' distribuzzjoni ġja approvata.
  - d) Illi l-ispejjeż ta' din il-proċedura u kif ukoll kwalsiasi spejjeż illi jista' jinkorri r-Registratur intimat sabiex jirrestitwixxi isem il-kumpanija kummerċjali b'responsabbiltà limitata **Propgen Limited (C 37777)** fuq ir-Registru tas-Socjetajiet u sabiex jerga' jikkancella

isem il-kumpanija wara li jsir dak hawn fuq deċiż, ikunu a karigu tar-rikorrent noe.

**Onor. Ian Spiteri Bailey**  
**Imħallef**

**Amanda Cassar**  
**Deputat Registratur**